

# मौन वार्ता

(आन्दोलित पवित्र मनहरुलाई)

म समयसित  
मौन वार्ता गरिरहेछु  
मेरी प्रियतमा  
तिमी मौनता भङ्ग नगर

सौम्य छन् तिम्रा आँखा  
सागरमा पनि लहर छैन  
म समयसित  
सुस्तरी साउती खेलिरहेछु  
अहिले  
म तिम्रो आँखाको शान्तिमा डुबिरहेछु  
शान्त सागरमा हराइरहेछु  
विन्ति प्रियतमा  
तिमी मौनता भङ्ग नगर

आँखामा आँसु बोकेर  
एकहुल परेवाहरु  
मेरो शीरमाथि उडिरहेछन्  
म सुकोमल मखमली रुमाल खोजिरहेछु  
आँसुले थाकिसकेँ म  
रोदनले थाकिसकेँ

यतिबेला मेरो परिवेश  
ममाथि शङ्का व्यक्त गरिरहेछ  
औँला ठड्याइरहेछ  
मेरो हिम्मतमाथि

तर म मौन छु  
त्यसैले आन्दोलित पनि छु

अहिले म  
आफूसित मौन आन्दोलन गरिरहेछु  
विन्ति प्रियतमा  
तिमी मेरो मौनता भङ्ग नगर ।

